

(೩) ಜೈವಾನಿಲ ಘಟಕ ಯೋಜನೆ ವಿಫಲವಾಗಿ ರೈತರಿಗೆ ಉಪಚಾರ ತೊಂದರೆ

ಶ್ರೀ ಸಿ. ಎಂ. ಉದಾಸಿ.—ಅಧ್ಯಕ್ಷರೇ, ಧಾರವಾಡ ಜಿಲ್ಲೆಯಲ್ಲಿ ಜೈವಾನಿಲ ಘಟಕ ಯೋಜನೆ ವಿಫಲವಾಗಿ ರೈತರು ತೊಂದರೆಗೀಡಾಗಿರುವ ವಿಚಾರವನ್ನು ಗ್ರಾಮೀಣಾಭಿವೃದ್ಧಿ ಪಂಚಾಯತ್ ರಾಜ್ ಹಾಗೂ ವಕ್ಫ್ ಮಂತ್ರಿಯವರ ಗಮನ ಸೆಳೆಯುತ್ತೇನೆ.

ಶ್ರೀ ಬಿ. ಆರ್. ಯಾವಗಲ್.—(ಗ್ರಾಮೀಣ ಅಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ರಾಜ್ ಮಂತ್ರಿಗಳು)

ಕರ್ನಾಟಕ ರಾಜ್ಯದಲ್ಲಿ ರಾಷ್ಟ್ರೀಯ ಜೈವಾನಿಲ ಅಭಿವೃದ್ಧಿ ಯೋಜನೆಯ ಪ್ರಕಾರ ಹೆಚ್ಚು ಕೃಷಿ ವಿಶ್ವವಿದ್ಯಾಲಯದವರು ನಿರ್ಮಿಸಿರುವ ಭಾಗ್ಯಲಕ್ಷ್ಮಿ ಅನಿಲ ಮಾದರಿ ಸ್ಥಾವರ (ಫಿಕ್ಸ್ಡ್ ಡೂಮ್) ಮತ್ತು ಬಾದಿ ಮತ್ತು ಗ್ರಾಮೀಣೋದ್ದೇಗದ ಆಯೋಗದವರು ನಿರ್ಮಿಸಿರುವ ಡೌಂ ಮಾದರಿ ಅನಿಲ ಸ್ಥಾವರ ಇವೆರಡನ್ನು ಸ್ಥಾಪಿಸಲಾಗುತ್ತಿತ್ತು. ಭಾಗ್ಯಲಕ್ಷ್ಮಿ ಅನಿಲ ಸ್ಥಾವರಗಳು ಸರಿಯಾಗಿ ಕೆಲಸ ಮಾಡದೇ ದೋಷ ಪೂರಿತವಾಗಿವೆ ಎಂದು ಅನೇಕ ದೂರುಗಳು ಫಲಾನುಭವಿಗಳಿಂದ ಸರ್ಕಾರದ ಗಮನಕ್ಕೆ ಬರಲಾಗಿ ಈ ವಿಚಾರವನ್ನು ರಾಜ್ಯ ಸರ್ಕಾರವು ಕೇಂದ್ರ ಸರ್ಕಾರದೊಡನೆ ವ್ಯವಹರಿಸಿದ ನಂತರ ಕೇಂದ್ರ ಸರ್ಕಾರವು ದೋಷಪೂರಿತ ಅನಿಲ ಸ್ಥಾವರಗಳನ್ನು ದುರಸ್ತಿ ಮಾಡಲು ಈ ಕೆಳಕಂಡಂತೆ ಧನಸಹಾಯ ಮಾಡಲು ಮಂಜೂರಾತಿ ನೀಡಿರುತ್ತಾರೆ.

(೧) ೨ ಘನ ಮೀ. ... ರೂ. ೧,೫೦೦-೦೦ ಮಾರದಂತೆ

(೨) ೩ ಘನ ಮೀ. ... ರೂ. ೨,೦೦೦-೦೦ ಮಾರದಂತೆ

(೩) ೪ ಘನ ಮೀ. ಮತ್ತು ... ರೂ. ೨,೫೦೦-೦೦ ಮಾರದಂತೆ.

ಅದಕ್ಕೂ ಮೇಲ್ಪಟ್ಟು.

೧-೨-೧೯೮೫ ರಿಂದ ಭಾಗ್ಯಲಕ್ಷ್ಮಿ ಅನಿಲ ಸ್ಥಾವರಗಳನ್ನು ಹೊಸದಾಗಿ ನಿರ್ಮಿಸಲು ಸದ್ಯಕ್ಕೆ ನಿಲ್ಲಿಸಲಾಗಿದೆ.

ಡಿಸೆಂಬರ್ ೧೯೮೫ರ ಕೊನೆಯಲ್ಲಿ ಧಾರವಾಡ ಜಿಲ್ಲೆಯಲ್ಲಿ ೧೯೦ ಭಾಗ್ಯಲಕ್ಷ್ಮಿ ಅನಿಲ ಯಂತ್ರಗಳು ಸರಿಯಾಗಿ ಕೆಲಸ ಮಾಡುತ್ತಿಲ್ಲವೆಂದು ವರದಿಯಾಗಿದೆ ಮತ್ತು ೧೯೮೫ರ ಡಿಸೆಂಬರ್ ತಿಂಗಳವರೆಗೆ ೫೯ ಸ್ಥಾವರಗಳನ್ನು ಕೃಷಿ ವಿಶ್ವವಿದ್ಯಾಲಯದವರು ಸರಿಪಡಿಸಿರುತ್ತಾರೆ. ಅಲ್ಲದೇ ಉಳಿದವುಗಳನ್ನು ಸರಿಪಡಿಸಲು ಸೂಕ್ತ ಕ್ರಮವನ್ನು ತೆಗೆದುಕೊಳ್ಳಲಾಗುತ್ತಿದೆ.

ಈ ಅವಕಾಶವನ್ನು ಉಪಯೋಗಿಸಿಕೊಂಡು ದೋಷಪೂರಿತ ಅನಿಲ ಸ್ಥಾವರಗಳನ್ನು ದುರಸ್ತಿ ಪಡಿಸಲು ಸಂಬಂಧಪಟ್ಟವರಿಗೆ ತಿಳಿಸಲಾಗಿದೆ. ಇದೇ ರೀತಿ ಧಾರವಾಡ ಜಿಲ್ಲೆಯಲ್ಲಿ ಸಹಾ ದೋಷ ಪೂರಿತ ಅನಿಲ ಸ್ಥಾವರಗಳನ್ನು ದುರಸ್ತಿ ಮಾಡಲು ಕೃಷಿ ವಿಶ್ವವಿದ್ಯಾಲಯಕ್ಕೆ ತಿಳಿಸಲಾಗಿದೆ. ಅವರಲ್ಲಿ ಪರಿಣತರ ಸಂಖ್ಯೆ ಕಡಿಮೆಯಿರುವುದರಿಂದ ದುರಸ್ತಿಕಾರ್ಯ ಸ್ವಲ್ಪ ನಿಧಾನವಾಗಿ ನಡೆಯುತ್ತಿದೆ.

ಶ್ರೀ ಸಿ. ಎಂ. ಉದಾಸಿ.—ಅಧ್ಯಕ್ಷರೇ, ಈ ಅನಿಲ ಯಂತ್ರಗಳು ಈಗ ದೋಷ ಪೂರಿತವಾಗಿರುವುದರಿಂದ ಧಾರವಾಡದಲ್ಲಿ ಸುಮಾರು ೨೫೦ ಯಂತ್ರಗಳು ಕೆಟ್ಟಿದ್ದು ಅವನ್ನು ದುರಸ್ತಿ ಮಾಡುವುದಕ್ಕೆ ಸಾಧನಗಳು ಇಲ್ಲವಾದ್ದರಿಂದ ಸರ್ಕಾರ ಈ ಬಗ್ಗೆ ಯೋಜನೆ ಮಾಡಿ ಗೋಬರ್ ಗ್ಯಾಸ್ ರೀತಿಯಲ್ಲಿ ಇವಕ್ಕೆ ಹೋಲ್ಡರ್‌ಗಳನ್ನು ಹಾಕುವ ವ್ಯವಸ್ಥೆ ಮಾಡಿದರೆ ಜನರಿಗೂ ಅನುಕೂಲವಾಗುತ್ತದೆಂದು ಹೇಳುತ್ತೇನೆ. ಈಗ ಇರತಕ್ಕ ತಾಂತ್ರಿಕ ದೋಷವನ್ನು ಸುಧಾರಣೆ ಮಾಡುವುದಕ್ಕೆ ಆಗುವುದಿಲ್ಲ.

ಶ್ರೀ ಬಿ. ಆರ್. ಯಾವಗಲ್.—ಅಧ್ಯಕ್ಷರೇ, ಇವುಗಳನ್ನು ಸರಿಪಡಿಸುವುದಕ್ಕಾಗಿ ಎಲ್ಲಾ ಕ್ರಮಗಳನ್ನು ನಾವು ತೆಗೆದುಕೊಂಡಿದ್ದೇವೆ. ಹಾಗೂ ಈಗಾಗಲೇ ನಮ್ಮ ಹಣದ ಒಂದು ಮಿತಿಯಲ್ಲಿ ಅವುಗಳನ್ನು ಸರಿಪಡಿಸುವುದಕ್ಕೆ ಸಹಾಯಧನ ಒದಗಿಸುವುದಕ್ಕೆ ಪ್ರಯತ್ನವನ್ನು ಮಾಡುತ್ತಿದ್ದೇವೆ, ಹಾಗೂ ಒದಗಿಸುತ್ತಿದ್ದೇವೆ. ಮಾನ್ಯ ಸದಸ್ಯರು ಹೇಳಿದಹಾಗೆ ಗೋಬರ್ ಗ್ಯಾಸ್ ಡ್ರಮ್‌ಗಳನ್ನು ಮಾಡಿದರೆ ಅನಿಲವನ್ನು ಶೇಖರಣೆ ಮಾಡುವುದಕ್ಕಾಗುತ್ತದೆ. ಹಾಗೂ ಈ ಬಗ್ಗೆ ಬರುವ ಹೆಚ್ಚುವರಿ ಖರ್ಚನ್ನು ಫಲಾನುಭವಿಗಳೇ ವಹಿಸಿಕೊಳ್ಳಬೇಕಾಗುತ್ತದೆ.

ಶ್ರೀ ಸಿ. ಎಂ. ಉದಾಸಿ.—ಅಧ್ಯಕ್ಷರೇ, ನನ್ನ ತಾಲ್ಲೂಕಿನಲ್ಲಿಯೇ ೩೨ ಜನ ಜೈವಾನಿಲ ಸ್ಥಾವರಗಳನ್ನು ಹಾಕಿಸಿಕೊಂಡು ೨ ವರ್ಷಗಳಿಂದ ಅವುಗಳನ್ನು ಕೆಟ್ಟಿದ್ದು ಅವುಗಳನ್ನು ರಿಪೇರಿ ಮಾಡುವುದಕ್ಕೂ ಕೂಡಾ ಸಾಧ್ಯವಾಗಿಲ್ಲ. ಇವರಿಗೆ ಸಾಲ ಮತ್ತು ಸಬ್ಸಿಡಿಯನ್ನು ಕೊಡುವುದಕ್ಕೆ ಮುಂದೆ ಬಂದರೆ ಮಾತ್ರ ಇವರು ರಿಪೇರಿ ಮಾಡಿಸುವುದಕ್ಕೆ ಸಾಧ್ಯವಾಗುತ್ತದೆ. ಸರ್ಕಾರ ಈ ಬಗ್ಗೆ ಪರಿಶೀಲನೆ ಮಾಡುತ್ತದೆಯೇ?

ಶ್ರೀ ಬಿ. ಆರ್. ಯಾವಗಲ್.—ಅಧ್ಯಕ್ಷರೇ, ನಾನು ಈಗಾಗಲೇ ಹೇಳಿದಹಾಗೆ, ಎಲ್ಲಾ ಮೆಟ್ಟಿಲ್ಲೂ ಕೇಂದ್ರ ಸರ್ಕಾರದೊಡನೆ ಸಂಪೂರ್ಣ ಸಹಾಯಧನದಿಂದ ಮಾಡುವ ಕೆಲಸ ಇದು ಆಗಿದೆ. ಇದಕ್ಕೆ ಹಣವನ್ನು ಕೇಂದ್ರ ಸರ್ಕಾರ ಕೊಡುತ್ತದೆ. ಈ ಮಟ್ಟದಲ್ಲಿ ಅವರು ಸಹಾಯವನ್ನು ಒದಗಿಸಬೇಕಾಗಿದೆ. ಅನೇಕ ಕಾರಣಗಳಿಂದ ಈ ಸ್ಥಾವರಗಳು ಕೆಟ್ಟಿದ್ದು ಅನಿಲವನ್ನು ತಯಾರು ಮಾಡದೇ ಇರುವುದರಿಂದ ಈ ಮೆಟ್ಟಿಲ್ಲಲ್ಲಿ ಸಹಾಯಧನವನ್ನು ಒದಗಿಸುವುದಕ್ಕೆ ಆ ಸರ್ಕಾರಕ್ಕೆ ಸಾಧ್ಯವಿದೆ, ಅದನ್ನು ಮಾಡುತ್ತದೆ.

ನಿಯಮ ೩೩ರ ಮೇರಿಗೆ

೧) ದ. ಕ. ಜಿಲ್ಲೆಯಲ್ಲಿ ತೆಂಗಿನ ಮರಗಳಿಗೆ ಕಪ್ಪುತಲೆ ಹುಳು ರೋಗ ಹರಡಿರುವ ಬಗ್ಗೆ.

ಶ್ರೀ ಬಿ. ಎಂ. ಇದಿನಬ್ಬ.—ಅಧ್ಯಕ್ಷರೇ, ದಕ್ಷಿಣ ಕನ್ನಡ ಜಿಲ್ಲೆಯಲ್ಲಿ ಈ ವರ್ಷ ತೆಂಗಿನಮರಗಳಿಗೆ ಕಳೆದ ವರ್ಷಕ್ಕಿಂತಲೂ ಜೋರಾಗಿ ಕಪ್ಪುತಲೆ ಹುಳುಗಳ ಬಾಧೆ ಆವರಿಸಿರುತ್ತದೆ. ಮಂಗಳೂರು ತಾಲ್ಲೂಕಿನ ಜಪ್ಪಿನ ಮೊಗ್ಗು, ಪರ್ಮನೂರು, ಉಳ್ಳಾಲ ಮೊದಲಾದ ಗ್ರಾಮಗಳಲ್ಲಿ ಅದೇ ರೀತಿ ಉಡುಪಿ ತಾಲ್ಲೂಕಿನ ನಾನಾ ಕಡೆಗಳಲ್ಲಿ ಇನ್ನಿತರ ಪ್ರದೇಶಗಳಲ್ಲಿ ಕೂಡಾ ಈ ಹುಳುಗಳ ಬಾಧೆಯಿಂದ ತೆಂಗಿನ ಮರಗಳು ರೋಗಬಾಧೆ ತಪ್ಪಿಸಲು ತೀವ್ರತರ ಕಾರ್ಯಕ್ರಮ ತೆಗೆದುಕೊಂಡು ಕಲ್ಪವೃಕ್ಷಗಳನ್ನು ರಕ್ಷಣೆ ಮಾಡುವುದು ಅತಿ ಅಗತ್ಯವಾಗುತ್ತದೆ. ಈ ಕುರಿತು ತೋಟಗಾರಿಕಾ ಸಚಿವರ ಗಮನ ಸೆಳೆಯಬಯಸುತ್ತೇನೆ.

ಶ್ರೀ ಆರ್. ಎಲ್. ಜಾಲಪ್ಪ.—ಅಧ್ಯಕ್ಷರೇ, ಪ್ರತಿಯೊಂದನ್ನೂ ಸರ್ಕಾರವೇ ಮಾಡುವುದು ಕಷ್ಟವಾದುದಿಲ್ಲ. ಇದಕ್ಕೆ ಬೇಕಾದ ಕೀಟನಾಶಕ ಔಷಧಿಯನ್ನು ಈಗ ೫೦ ಪರ್ಸೆಂಟ್ ಸಬ್ಸಿಡಿಯ ದರದಲ್ಲಿ ಕೊಡುತ್ತಿದ್ದೇನೆ. ಹೈಪ್ರೆಸರ್‌ನಲ್ಲಿ ಔಷಧಿಯನ್ನು ಸ್ಟೇ ಮಾಡಬೇಕಾಗುತ್ತದೆ. ಆಗಲೂ ಅದು ಹೋಗದೆ ಇದ್ದರೆ ೨ ಅಥವಾ ೩ ಇಂಚು ಅಳಕ್ಕೆ ಅದನ್ನು ಹಾಕಿ ಸಿಮೆಂಟ್ ಪ್ಲಾಸ್ಟಿಂಗ್ ಮಾಡಿದರೆ ಹುಳುಗಳು ಸಾಯುತ್ತವೆಂದು ಎಕ್ಸ್‌ಪರ್ಟ್ಸ್ ಹೇಳುತ್ತಾರೆ. ಮಾನ್ಯ ಸದಸ್ಯರು ಹೇಳಿರತಕ್ಕಂತಹ ವಿಷಯವನ್ನು ಸಂಬಂಧಪಟ್ಟ ಮಂತ್ರಿಯವರ ಗಮನಕ್ಕೆ ನಾನು ತರುತ್ತೇನೆ.

೨) ನಗರಸಭೆ ಮತ್ತು ಪುರಸಭೆ ಅಧ್ಯಕ್ಷರುಗಳ ಸಮ್ಮೇಳನದಲ್ಲಿ ಕೈಗೊಂಡ ನಿರ್ಣಯಗಳನ್ನು ಕಾರ್ಯಗತ ಮಾಡುವ ಬಗ್ಗೆ.

ಶ್ರೀ ಸಿ. ಎಂ. ಉದಾಸಿ (ಹಾನಗಲ್).—ಮಾನ್ಯ ಅಧ್ಯಕ್ಷರೇ, ರಾಜ್ಯಮಟ್ಟದ ನಗರ ಹಾಗೂ ಪುರಸಭೆ ಅಧ್ಯಕ್ಷರುಗಳ ಸಮ್ಮೇಳನ ಹುಬ್ಬಳ್ಳಿಯಲ್ಲಿ ಮಾನ್ಯ ಕಾನೂನು ಹಾಗೂ ನಗರಾಭಿವೃದ್ಧಿ ಸಚಿವರ ಸಮ್ಮುಖದಲ್ಲಿ ಜರುಗಿ ನಿರ್ಣಯಿಸಿದ ಗೊತ್ತುವಳಿ, ಬೇಡಿಕೆ ಮತ್ತು ಕಾನೂನು ತಿದ್ದುಪಡಿಗಳನ್ನು ತರಲು ಸರ್ಕಾರ ಈವರೆಗೆ ಕೈಗೊಂಡ ಕ್ರಮಗಳನ್ನು ಮಾನ್ಯ ನಗರಾಭಿವೃದ್ಧಿ ಸಚಿವರು ತಿಳಿಸಬೇಕೆಂದು ಕೇಳುತ್ತೇನೆ.

ಶ್ರೀ ಎ. ಲಕ್ಷ್ಮೀಸಾಗರ್ (ಮಾನ್ಯ ಕಾನೂನು, ಸಂಸದೀಯ ವ್ಯವಹಾರಗಳ ಮತ್ತು ನಗರಾಭಿವೃದ್ಧಿ ಸಚಿವರು).—ಇದನ್ನು ಗಣನೆಗೆ ತೆಗೆದುಕೊಂಡು ಕೆಲವು ಕ್ರಮಗಳನ್ನು ತೆಗೆದುಕೊಳ್ಳಲಾಗುತ್ತದೆಂದು ಮಾನ್ಯ ಸದಸ್ಯರಿಗೆ ತಿಳಿಸಬಯಸುತ್ತೇನೆ.